

گورنر اسٹیٹ بینک نے ڈاکٹر رتھ فاؤ کے اعزاز میں یادگاری سکے کی نقاب کشائی کی

بینک دولت پاکستان کے گورنر جناب طارق باجوہ پاکستان میں متعین جرمن سفیر جناب مارٹن کوبلر نے ڈاکٹر کیتھرینا مارتھا فاؤ کی شاندار خدمات کے اعتراف میں 50 روپے کے یادگاری سکے کی نقاب کشائی کی۔ یہ تقریب اسٹیٹ بینک ہیڈکوارٹرز کراچی میں منعقد ہوئی۔ اسٹیٹ بینک نے وفاقی حکومت کی منظوری سے ایک یادگاری سکہ جاری کیا ہے جو 9 مئی 2018ء سے ایس بی پی بینکنگ سروسز کارپوریشن کے تمام دفاتر سے عوام کو دستیاب ہوگا۔

ڈاکٹر رتھ فاؤ پاکستان میں خلوص، وابستگی اور خدمت کی علامت تھیں۔ ان کی انتھک کوششوں کے نتیجے میں پاکستان میں جذام کے مرض پر قابو پایا گیا اور پاکستان ایشیا میں یہ حیثیت رکھنے والا پہلا ملک بن گیا۔ پاکستان کے عوام اور ریاست نے معاشرے کے لیے ڈاکٹر فاؤ کی خدمات کا بھرپور اعتراف ان کی زندگی میں ہی کیا۔ انہیں ہلال امتیاز، نشان قائد اعظم اور ہلال پاکستان کے اعزازات سے نوازا گیا۔

اس موقع پر خطاب کرتے ہوئے گورنر اسٹیٹ بینک جناب طارق باجوہ نے کہا کہ ڈاکٹر رتھ فاؤ نے اپنی زندگی پاکستان میں جذامیوں کی حالت کو بہتر بنانے کے لیے وقف کر دی۔ انہوں نے مزید کہا کہ ڈاکٹر رتھ فاؤ کی کوششوں سے پاکستان خطے میں اس بیماری پر قابو پانے والا پہلا ملک بن گیا۔ ان کا کہنا تھا کہ ملک کے لیے ان کی غیر معمولی خدمات کا بدلہ ایوارڈز اور الفاظ سے نہیں چکایا جاسکتا۔ گورنر اسٹیٹ بینک نے مزید کہا کہ یادگاری سکے کا اجرا ایک منفرد اقدام ہے جو ماضی میں صرف قائد اعظم، علامہ محمد اقبال، فاطمہ جناح اور عبدالستار ایدھی جیسے عظیم لوگوں کے اعزاز میں کیا گیا ہے۔

جناب مارٹن کوبلر نے اپنے خطاب میں ملک کے لیے ڈاکٹر فاؤ کی خدمات کا اعتراف کرنے پر اسٹیٹ بینک اور حکومت پاکستان کا شکریہ ادا کیا۔ انہوں نے کہا کہ ڈاکٹر فاؤ جرمنی کی حقیقی سفیر اور دونوں ملکوں کے درمیان رابطے کا حقیقی ذریعہ تھیں۔

تقریب میں کراچی میں جرمنی کے قونصل جنرل جناب رینر شمائی چن اور میری ایڈیلیڈ لپریسی سینئر کراچی کے سی ای او جناب مرون ایف لوبو سمیت کئی معززین نے شرکت کی۔

50 روپے کے اس یادگاری سکے کی دھاتی ترکیب، بناوٹ، قطر اور ڈیزائن ذیل میں دیا گیا ہے:

دھاتی ترکیب:	تانبے اور نکل کا بھرت، تانبا 75 فیصد اور نکل 25 فیصد
قطر:	30 ملی میٹر
وزن:	13.5 گرام

سامنے کا رخ



سکے کے وسط میں ڈاکٹر رتھ فاؤ کی رخ سے بنائی گئی پورٹریٹ ہے، جس کے اوپر ” ڈاکٹر رتھ فاؤ “ کے الفاظ کندہ ہیں، ان کا عرصہ حیات 1929ء تا 2017ء تصویر کے برابر میں اور نیچے بھی درج کیا گیا ہے۔

عقبی رخ



عقبی رخ پر وسط میں بڑھتا ہوا ہلال اور پانچ نوکوں کا ابھرتا ہوا ستارہ ہے جس کا رخ شمال مغربی سمت میں ہے۔ ہلال اور ستارے کے اوپر کنارے کے ساتھ اردو زبان میں "اسلامی جمہوریہ پاکستان" کندہ ہے۔ ہلال کے نیچے اور گندم کی دو خمیدہ شاخوں کے اوپر اجرا کا سال درج ہے۔ سکے کی مالیت "50" جلی حروف میں ہے اور "روپیہ" کا لفظ اردو میں بالترتیب ہلال اور تارے کے دائیں اور بائیں جانب درج ہے۔
